

**KONĊELEBRAZZJONI EWKARISTIKA
MA' L-EMINENTISSMI KARDINALI RESIDENTI F'RUMA
FL-OKKAŻJONI TAL-FESTA TA' SAN ĠORĠ**

*Kappella Pawlina
It-Tlieta 23 ta' April 2013*

**TISLIMA MILL-EMINENZA TIEGHU ANGELO SODANO,
DEKAN TAL-KULLEĠĠ TAL-KARDINALI**

Meqjum u maħbub Suċċessur ta' Pietru,

Fil-Lvant u fil-Punent il-lum tiġi ċelebrata l-festa ta' San Ġorġ, is-suldat Ruman li ħalla l-post ta' tribun ta' l-Imperatur biex jidhol fl-eżerċitu ta' Kristu, kif qrajna l-lum fil-Liturġija tas-Siġhat, fis-silta sabiħa mill-omelija ta' San Pier Damiani.

Mqaddes Missier, f'din it-tifkira, l-aħwa Kardinali preżenti f'Ruma xtaqu jingabru madwarek, int li ġgorr l-isem sabiħ ta' dan il-qaddis, biex flimkien jirringrazzjaw lill-Missier tas-Sema għad-doni li żejnek bihom s'issa, u biex jitolbu kotra ta' grazzji fuq il-ministeru Petrin tiegħek.

Xi wħud, minħabba impedimenti ta' mard, ma setgħux ikunu hawn magħna, fosthom anki l-Kardinal Jorge Mejía, li jgorr l-istess isem sabiħ tiegħek. F'isimhom ukoll ngħaddilek l-awguri mill-qalb.

B'dan l-ispirtu ta' komunjonijon fraterna, il-Kardinali hawn preżenti jawgurawlek kull riżq f'dan il-jum sabiħ, u jitolbu għalik u għalihom stess dak id-don tal-qawwa Nisranija li l-Ispirtu s-Santu ta' lil San Ġorġ u lill-martri ta' kull żmien.

Fir-realtà, kien id-don tal-qawwa, li l-Ispirtu s-Santu kien qiegħed fil-qalb ta' l-uffiċjal zaġżuġ Ruman, li wasslu biex jaffronta kull diffikultà, ibda billi ħalla l-ħajja militari, sar dixxiplu ta' Kristu u qassam il-ġid kollu tiegħu lill-foqra. San Ġorġ ħalla warajh il-kurazza ta' suldat, u libes il-kurazza tal-fidi u ta' l-imħabba, ubbidjenti għat-twissija ta' l-Appostlu Pawlu, it-twissija li kien għamel lill-Insara ta' Tessaloniki fl-Ewwel Ittra, biex ikunu "*induti loricam fidei*", imlibbsa bil-fidi u bl-imħabba bħal b'kurazza, u bit-tama bħal b'elmu (ara 1 Tess 5:8).

Flimkien miegħek, Mqaddes Missier, nitolbu dan id-don tal-qawwa Kristjana, anki għal dawk li l-lum ukoll għadhom ibatu minħabba l-fidi. Fir-realtà, ftit tal-jiem biss ilu, int fakkartna li ż-żmien tal-martri m'għaddiex.

B'dan il-ħsieb f'moħħna ningabru madwarek, u bil-kliem tal-Kolletta tal-Quddiesa ngħidu: "Mulej, għall-kobor tas-setgħa tiegħek, fiċ-ċokon tagħna nitolbuk biex aħna, bnedmin dgħajfa, ikollna dejjem l-għajnuna f'waqtha ta' San Ġorġ".

Mqaddes Missier, din hi t-talba tagħna, it-talba li ngħollu quddiem il-Mulej għalik, u għalina lkoll f'dan il-jum hieni, miġbura madwar l-altar tal-Mulej.

OMELIJA TAL-QDUSIJA TIEGHU FRANĠISKU

Irrodd ħajr lill-Eminenza Tiegħu, is-Sinjur Kardinal Dekan, għall-kliem tiegħu: grazzi hafna, Eminenza, grazzi.

Irrodd ħajr ukoll lilkom li għogobkom tiġu hawn il-lum. Grazzi! Għax jien inhossni milqugħ tajjeb minnkom. Grazzi! Inhossni tajjeb magħkom, u dan lili jferrahni.

L-ewwel qari tal-lum iġagħalni naħseb kif, sewwa sew fil-mument li fih tfaqqa' l-persekuzzjoni, tfaqqa' wkoll il-missjunarjetà tal-Knisja. U dawn l-Insara kienu waslu sal-Feniċja, sa Ċipru u sa Antjokja, u kienu jxandru l-Kelma (ara Atti 11:19). Kellhom ġewwa fihom din il-ħeġġa Appostolika; u hekk tixtered il-fidi! Xi wħud, nies minn Ċipru u Ċireni – mhux dawn li semmejna, imma oħrajn li kienu saru Nsara – meta waslu Antjokja, bdew ikellmu wkoll lill-Griegi (ara Atti 11:20). Hu pass ieħor 'il quddiem. U l-Knisja b'dan il-mod tkompli tikber. Ta' min hi din l-inizjattiva li jtkellmu mal-Griegi, haġa li ma kinitx titwemmen, għax il-predikazzjoni kienet issir biss lil-Lhud? Hi ta' l-Ispirtu s-Santu, Dak li kien dejjem jimbotta iżjed, iżjed, iżjed, dejjem.

Imma f'Ġerusalemm, xi hadd, meta' sema' b'dan, ħabat sa jinkwieta, u baġhtu *Żjara Appostolika*, baġhtu lil Barnaba (ara Atti 11:22). Forsi, bi flit sens ta' umoriżmu, nistgħu ngħidu li dan kien il-bidu teoloġiku tal-Kongregazzjoni għad-Duttrina tal-Fidi: din iż-*Żjara Appostolika* ta' Barnaba. Hu osserva, u ra li l-affarijiet kienu sejrin sew (ara Atti 11:23). U hekk il-Knisja aktar issir Omm, Omm ta' iżjed ulied, ta' hafna wlied: issir Omm, Omm, Omm dejjem iżjed, Omm li tagħtina l-fidi, Omm li tagħtina l-identità. Imma l-identità Nisranija m'hix karta ta' l-identità. L-identità Nisranija hi appartenenza għall-Knisja, għax dawn kollha kienu jagħmlu parti mill-Knisja, mill-Knisja Omm, għax m'huwiex possibbli ssib lil Ġesù 'l barra mill-Knisja. Il-kbir Pawlu VI kien jgħid: hi dikotomija assurda li tkun trid tgħix ma' Ġesù imma mingħajr il-Knisja, timxi wara Ġesù 'l barra mill-Knisja, thobb lil Ġesù mingħajr il-Knisja (ara Eżortazzjoni Appostolika *Evangelii nuntiandi*, 16). U dik il-Knisja Omm li jagħtina Ġesù tagħtina l-identità li m'hix biss sigill: hi appartenenza. Identità tfisser appartenenza. L-appartenenza għall-Knisja: kemm hi sabiħa!

It-tielet idea li tiġini f'moħħi – l-ewwel: kienet faqqgħet il-missjunarjetà; it-tieni: il-Knisja Omm – hi meta Barnaba lemaħ dik il-folla – tgħid is-silta: “U ġemgħa kbira ta' nies ingħaqdet mal-Mulej” (Atti 11:24) – meta ra dik il-folla, ferah. “Meta dan wasal u ra l-grazzja ta' Alla, ferah” (Atti 11:23). Hu l-ferħ propju ta' l-evangelizzatur. Hu, kif qal Pawlu VI, “l-hena helwa u kollha faraġ ta' l-evangelizzazzjoni” (ara Eżortazzjoni Appostolika *Evangelii Nuntiandi*, 80). U dan l-hena jibda bil-persekuzzjoni, b'diqa kbira, u jispiċċa bil-ferħ. U hekk il-Knisja tkompli tterraq, kif jgħid wieħed qaddis, qalb il-persekuzzjonijiet tad-dinja u l-faraġ tal-Mulej (ara Santu Wistin, *De Civitate Dei*, 18,51,2: PL 41, 614). Din hi l-ħajja tal-Knisja. Jekk aħna rridu naqbd u t-triq tad-dinja u dak li hu tagħha, u ninneozjaw mad-dinja – kif riedu jagħmlu l-Makkabej, li kienu ttentati f'dak iż-żmien – qatt m'hu ħa jkollna l-faraġ tal-Mulej. U jekk aħna nfittxu biss il-faraġ, dan ikun faraġ superficjali, u mhux dak tal-Mulej, ikun faraġ uman. Il-Knisja timxi dejjem bejn is-Salib u l-Qawmien, qalb il-persekuzzjonijiet u l-faraġ tal-Mulej. U din hi l-mixja: min jimxi f'din it-triq ma jizbaljax.

Naħsbu l-lum fil-missjunarjetà tal-Knisja: f'dawn id-dixxipli li ħarġu minnhom infushom biex imorru, u anki f'dawk li kellhom il-kuraġġ ixandru 'l Ġesù lill-Griegi, haġa li f'dak iż-żmien kienet skandaluża, kwazi (ara Atti 11:19-20). Naħsbu fil-Knisja Omm li tikber, tikber

b'ulied godda, li lilhom tagħti l-identità tal-fidi, għax ma tistax temmen f'Ġesù mingħajr il-Knisja. Dan qalu Ġesù nnifsu fil-Vangelu: Imma intom ma temmnux, għax m'intomx min-nagħaġ tiegħi (ara Ġw 10:26). Jekk m'aħniex "nagħaġ ta' Ġesù", m'għandniex fidi; hi fidi tal-qoxra, fidi mingħajr sustanza. U naħsbu fil-faraġ li kellu Barnaba, li hu sewwa sew "l-hena ħelwa u kollha faraġ ta' l-evangelizzazzjoni". U nitolbu lill-Mulej din il-*parresia*, din il-ħeġġa Appostolika, li timbuttana biex nimxu 'l quddiem, bħal aħwa, ilkoll kemm aħna: 'il quddiem! Nimxu 'l quddiem, u nwasslu l-isem ta' Ġesù fil-guf ta' l-Imqaddsa Knisja Omm, kif kien jgħid Sant'Injazju, ġerarkika u kattolika. Hekk ikun.

miġjuba mit-Taljan għall-Malti minn Francesco Pio Attard